

सफ़ेद हंस

– मनोहर निहालाणी

लेखक परिचय-

मनोहर निहालाणीअ जो जनमु सिंध जे नवाबशाह में 9 जनवरी 1940 ई. ते थियो। हिन आला अदीब सिंधी साहित्य जी लासानी शेवा कई आहे। हिन जे रचनाउनि जी बोली सलीसु आहे ऐं पेशकश में बि पुरखगी आहे।

अदीबनि जूं जीवनियूं हथि करणु ऐं संदनि किताबनि जी साहित्यक कथ करण जो डुखियो कम पाण ते हमवार कयो आहे। हिन साहित्यक मजमून, बाल कहाणियूं, एकांकियूं ऐं साहित्यक इतिहास ते लेख लिखिया आहिनि। सिंधीअ जा आला अदीब जेको साहित्यक मजमूननि जो इंतखाब आहे, लिखियो आहे। श्री मनोहर निहालाणीअ जी साहित्य जगत में कयल खिजमत खे ध्यान में रखदे वक्त बि वक्त सरकारी तोड़े गैर सरकारी इदारनि वटां मान सम्मान मिलंदा पिए रहिया आहिनि।

कुटियाना जे शहर में महादेव नाले हिकु कुड़िमी रहंदो हो। शाहूकार त हो, पर डाढो सुस्त हो। न त हू पंहिंजी खेतीअ जी संभाल करण वेंदो हो ऐं न वरी पंहिंजे गुदाम जी का देखभाल कंदो हो, उनखे चडियूं गांयूं ऐं मेंहूं हुयूं, जेके गरुशाला में रखियल हुयूं, उन्हनि जी संभाल बि ग्वालनि जे हवाले हूंदी हुई। घर डाहुं बि संदसि रुखु लापरवाहीअ वारो हो, सभु कम नौकरनि ते छड़े डिना हुआई। हुनजी सुस्तीअ करे संदसि घर जी हालति बिगड़ी वेई, बनीअ में नुक्सान पवण लगुसि। गांयुनि ऐं मेंहुनि जे खीर ऐं गीह मां हुन खे को खासु फाइदो कोन थे पियो। हू वियो थे डींहों डींहूं पोइते पवंदो।

हिकिड़े डींहूं महादेव जो संगिती नानकु हुनजे घर आयो। नानक महादेव जे घर जो हालु डिठो त डाढो डुख थियुसि, जो संदसि मित्र खे मइमूली सुस्तीअ करे हेडो नुक्सान थे सहिणो पियो। हुन महसूस कयो त सिंधीअ तरह समुझाइण सां शायद सुस्तु महादेव पंहिंजो सुभाउ न बदिले, इन्हीअ करे हुन पंहिंजे दोस्त जी भलाईअ लाइ खेसि चयो, “दोस्त! तुंहिंजी हालति डिस्सी मूंखे डाढो डुख थो थिए, तूं पुठिते पवंदो थो वजीं, उन हालति खे दूर करण जो हिकु सवलो उपाव मां जाणां थो।”

महादेव चयो, “भलाई करे उहो उपाव मूखे बुधाइ, मां उहो ज़रूर कंदुसि।”

नानक चयुसि, “बुधु! सुबूह जो पखियुनि जे जागण खां अगु मानसरोवर ते रहंदु हिकु सफ़ेदु हंसु हिते ईदो आहे ऐं बिनि पहिरनि जो सिजु चढ़ंदे वापसि हलियो वेंदो आहे। इहा त मूखे बि खबर न आहे त हू केडी महिल किथे हूंदो, पर मां एतिरो ज़रूर जाणां थो त जेको इनजो दर्शनु करे थो, तंहिंखे कंहिं गाल्हि जी कमी नथी रहे।”

महादेव चयो, “अछा, त पोइ कुझु बि हुजे, मां उन हंस जो दर्शनु ज़रूर कंदुसि।”

“डिसु कोशिश करि, मतां नसीबु जोरु हुजेई।” इएं चई नानकु हलियो वियो।

महादेवु बिए डींहुं प्रभात जो उथियो, हू घरां बाहिरि निकितो ऐं हंस जी गोल्हा में हलंदो, गुदाम डांहुं वियो, उते ड़िठाई त संदसि मजूरनि मां कोई उनजो अनाजु चोरीअ खणी वजी रहियो हो। महादेव खे ड़िसी हू शर्मसार थियो ऐं माफ़ी वरिताई। गुदाम मां थी हू घरि मोटियो ऐं पोइ गऊशाला डांहुं वियो, उते जे ग्वाल गांइ जो खीरु ड़ुही पहिरीं पंहिंजी ज़ाल खे लोटो भरे थे ड़िनो। महादेव उनखे छिंभियो। घरां नेरनि करे हंस जी गोल्हा में वरी निकितो, पर हंसु किथे बि नज़रि न आयो।

बिए ड़ींहुं बि सुबूह जो सवेल उथी सफ़ेद हंस जी गोल्हा में घुमंदे घुमंदे खेतनि में आयो। हुन ड़िटो त काफ़ी सिजु चढ़ी अचण खां पोइ बि मजूर कम ते न आया हुआ। हू उते बीही रहियो, जड़हिं मजूर आया, तड़हिं उन्हनि खे देरि सां अचण जो ड़ोरापो ड़िनाई। अहिडीअ तरह हू जिते जिते वियो थे, उते कंहिं नमूने हुनजो नुक्सान थियण खां बची थे वियो।

सफ़ेद हंस जी गोल्हा में महादेवु हर रोज़ सुबूह जो सवेल उथण ऐं घुमण लगो। संदसि नौकरनि खे ड़पु लगो त कंहिं बि वक्ति संदसि सेठि अची सहिडंदो। सो उन्हीअ ड़प खां हू लापरवाही छडे, सजो कमु संजीदगीअ सां करण लगो। चोरी थियणु बंदि थी वेई, सागिए वक्ति हुनजी सहित पिणि सुधिरी। हू घरि वेठो रहण करे बीमार गुजारींदो हो, घुमण फिरण सां हुनजी तंदुरुस्ती ठीक थी वेई।

जहिं खेत मां हिन खे ड़ुह क्वंटल अनाज मिलंदो हो, उन्हीअ मां हाणे पंजवीह क्वंटल मिलण लगो। गऊशाला मां खीरु बि अगे खां झझो अचण लगो।

हिकिडे ड़ींहुं महादेव पंहिंजे दोस्त नानक खे चयो, “यार! सफ़ेदु हंसु त अजा ताई मूखे नज़रि न आयो आहे, पर उन जी गोल्हा में जड़हिं खां वियो आहियां, तड़हिं खां मूखे फ़ाइदो ई फ़ाइदो पियो आहे।”

नानकु खिलियो ऐं चयाई, “मित्र, मेहनत करणु ई उहो सफ़ेदु हंसु आहे। मेहनत जा पंख हमेशह ऊजल हूंदो आहिनि। जेको मेहनत नथो करे, पंहिंजो कमु नौकरनि ते छडे थो ड़िए, उनखे नुक्सानु सहिणो थो पवे। जेको पाण मेहनत थो करे, नौकरनि ते नज़रिदारी रखे थो, उहो धनु ऐं दौलतु, इज़्जत ऐं मानु पाए थो।

नवां लफ़्ज़ :

संगिती = मित्र, दोस्त,

संजीदिगी = गंभीरता

पंख = पर

ऊजल = साफ़

❖ अभ्यास ❖

सुवालु 1. हेठियनि सुवालनि जा जवाब हिक सिट में डियो :-

- (1) महादेवु कहिड़े शहर में रहंदो हो?
- (2) संदसि संगितीअ कहिड़ो उपाव बुधायुसि?
- (3) गुदाम खां पोइ महादेवु केड़ाहुं वियो?
- (4) सुबूह जो सवेल उथी महादेव छा कयो?

सुवालु 2. हेठियनि सुवालनि जा जवाब डियो :-

- (1) कुड़िमी महादेव उपाव बुधण खां पोइ छा छा कम कया?
- (2) “मेहनत जो फलु” - “हिकु मिठो मेवो” मज़मून लिखो।

सुवालु 3. हेठियां हवाला लिखे :-

- (1) “भलाई करे उहो उपाव मूंखे बुधाइ, मां उहो ज़रूर कंदुसि।”
- (2) “अछा त पोइ कुझु बि हुजे, मां उन हंस जो दर्शनु ज़रूर कंदुसि।”
- (3) “डिसु कोशिश करि, मतां नसीबु ज़ोरु हुजेई।”

सुवालु 4. ज़िद लिखो :-

शाहूकार, सुस्तु, सुहिणो, सफ़ेदु, लापरवाही।

